

31 ta' Jannar 1994

Imħallef:-

Onor. Joseph Said Pullicino, B.A., LL.D.

Louis Ferris

versus

Alexander Borg Bartolo

Debiti Diversi - Hlas Parzjali - Imputazzjoni

Skond il-gurisprudenza f'materja ta' imputazzjoni ta' pagament l-ghazla

ta' l-imputazzjoni tmiss l-ewwel nett lid-debitur; jekk ma jaghmilhiex id-debitur tmiss lill-kreditu; u tant jekk issir minn wiehed kemm jekk issir mill-iehor, hija tant libera li tista' anke ma tkunx favorevoli għall-interessi tat-terzi;

L-imputazzjoni tal-pagament magħmula bil-konkurs tal-kontraenti hi finali u ma tistax tiġi kkontestata - lanqas minn terzi. Aktar u aktar ma tistax tiġi opposta mill-kreditur jew mid-debitur.

Il-Qorti:-

Rat l-att taċ-ċitazzjoni tad-19 ta' Ġunju, 1989, li bih l-attur wara li ppremetta illi wara sentenza ta' din il-Qorti mogħtija fit-22 ta' Novembru, 1988, fil-kawża fl-ismijiet "Alexander Borg Bartolo vs Louis Ferris" (Ċitaz. Nru. 165/88 VBC), il-konvenut fit-2 ta' Frar, 1989, talab u ottjena il-hruġ ta' mandat ta' qbid numru 206/89 għas-sorta, imghax u spejjeż kanonizzati b'dik is-sentenza u ammontanti komplussivament għas-somma ta' tmien mija u disa' u tletin lira maltija, sebghin ċenteżmu u sitt milleżmi (LM839.70,6) u li l-attur fis-7 ta' Frar, 1989, bagħat lil hatnu li effettivament fl-istess ġurnata mhux biss hallas a saldu l-ammont fuq indikat u l-ispejjeż tal-mandat, iżda *ad insaputa* ta' l-attur hallas somma ulterjuri li m'hijiex dovuta lill-konvenut;

1. Tordna r-revoka tal-mandat ta' qbid numru 206/89 mahruġ minn din l-istess Qorti, u tas-sussegwenti atti tas-subbasta prevja occorrendo d-dikjarazzjoni li l-ammont indikat fil-mandat ta' qbid u l-ispejjeż ta' l-istess mandat jinsabu mħallsa;

Bl-ispejjeż inklużi dawk ta' l-ittra legali ddatata 11 t' April, 1989, *kontra l-konvenut*;

Rat in-nota ta' l-eċċezzjonijiet tal-konvenut li biha eċċepixxe illi t-talba hija infondata fil-fatt u fid-dritt peress li mhux minn illi thallsu l-ispejjeż tal-Mandat ta' Qbid numru 206/89 kif mitlul fiċ-ċitazzjoni...

Omissis;

Rat l-atti kollha tal-kawża u d-dokumenti esibiti;

Semgħet it-trattazzjoni;

Rat il-verbal tat-30 ta' Novembru, 1993, li bih il-kawża thalliet għal-lum għas-sentenza;

Ikkunsidrat:

Jigu qabel xejn irregistrati l-fatti kif jallegahom l-attur:-

1. B'sentenza ta' din il-Qorti tat-22 ta' Novembru, 1988, il-konvenut għe kanonnizzat debitur ta' l-attur fis-somma ta' Lm681.41, oltre mghax u spejjeż;
2. Fit-2 ta' Frar, 1989, il-konvenut ottjena l-hruġ ta' mandat ta' qbid numru 206/89 eżekuttiv għall-hlas ta' dan l-ammont kif kanonnizzat, li, bl-imghax u spejjeż, laħaq allura s-somma ta' LM839.70,6;
3. Notifikat bil-mandat, l-attur, billi kemm hu u martu ma kinux jifilhu, inkarigaw lil hatnu Victor Zarb biex imur il-Qorti u jhallas d-debitu kollu relattiv għal din is-sentenza u mandat eżekuttiv;
4. Meta mar il-Qorti dan Zarb fis-7 ta' Frar, 1989, "*bić-cheque book (ta' l-attur), għalkemm hu mingħalih kien qed iħallas id-debitu in kwistjoni, effettivament ad insaputa tiegħu u ta' l-attur hallas ammont iehor pretiż mill-konvenut*" Dan it-tieni ammont jirriżulta minn mandat ta' qbid iehor, kawtelatorju,

waqt li l-ewwel wiehed kien eżekuttiv, ghas-somma ta' LM1,451.89. Dan il-mandat ġie mahruġ mill-Qorti fl-1 ta' Frar, 1989, u nnotifikat lill-attur u eżegwit fit-3 ta' Frar, 1989;

Bhala riżultat Zarb issalda l-ammont mitlub bil-mandat kawtelatorju u mill-mandat eżekuttiv hallas biss is-somma ta' LM156.55,6;

5. Il-pagament sar minn Zarb f'inkontru li kellu mal-Prokuratur Legali Carmen Depasquale -tirrappreżenta lill-konvenut kreditur - u tal-Marixxal tal-Qorti Joseph Micallef. Sar ftehim illi l-bilanċ dovut fuq il-mandat eżekuttiv seta' jithallas mill-attur debitur b'rati;

6. L-attur jikkontendi li l-pagament li sar sar bi żball, in kwantu hu ried li jiġi ssaldat l-ammont li kien ġie kkanonniżat bis-sentenza kontra tiegħu kif indikat fil-mandat ta' qbid eżekuttiv. Interpella lill-konvenut biex jirrikonoxxi dan l-iżball, iżda dan irrifjuta...

Omissis,

Il-fatti tal-kawża huma infatti rregolati mill-Artikoli 1168 et seq tal-Kodiċi Ċivili, li jirrigwardaw l-imputazzjoni tal-hlas mid-debitur u mir-regoli li għandhom jiġu segwiti:-

"F'materja ta' imputazzjoni ta' pagament, ix-xelta ta' l-imputazzjoni tmiss l-ewwelnett lid-debitur; jekk ma jagħmilhiex id-debitur, tmiss lill-kreditur; u tant jekk issir minn wiehed kemm jekk issir mill-iehor, hija tant libera, li tista' anke ma tkunx favorevoli għall-interessi tat-terzi;

Id-dritt tax-xelta għandu jiġi eżerċitat fl-att tal-pagament;

Id-debitur li jaċċetta x-xelta maghmula mill-kreditur, ma jistax wara jimpunjaha. Meta x-xelta tkun saret jew mid-debitur jew mill-kreditur, ma hemmx lok għall-applikazzjoni tar-regoli ta' l-imputazzjoni legali. (Vol. XXIX, P.III, pg.80);

Qabel ma jistgħu jiġu applikati r-regoli tal-ligi dwar l-imputazzjoni, għandu jiġi eżaminat jekk id-debitur għamlx xi imputazzjoni jew f'każ illi huwa m' eżerċitax id-dritt tiegħu jekk eżerċitahx floku l-kreditur. Il-fatti juru illi l-attur kif irrappreżentat minn hatnu, għamel din l-għażla u ddetermina din l-imputazzjoni li ried jagħmel fir-rigward taż-żewġ debiti li kienu qed jiġu lilu kkontestati. Però anke fl-ipotesi għall-grazzja ta' l-argument, li dan m' għamlux Zarb, ċertament għamlu apertament u b'mod inekwivoku il-kreditur kif rappreżentat bil-Prokuratur Legali tiegħu. *"Id-debitur li jaċċetta imputazzjoni li għamel il-kreditur, ma jistax wara jimpunjaha"* (artikolu 1170 tal-Kap. 16). Fil-każ preżenti l-attur, tramite r-rappreżentant tiegħu, mhux biss aċċetta l-imputazzjoni għall-ammont fil-mandat kawtelatorju, imma addirittura aċċetta il-benefiċċju li ngħatalu konsegwenzjali għal tali imputazzjoni, u ċjoè li jhallas il-bilanċ dovut fuq l-ammont rappreżentat fil-mandat eżekuttiv, b'rati;

Il-Qorti hi sodisfatta illi l-imputazzjoni saret mir-rappreżentant ta' l-attur konxjament. Imma hi x'inhi l-verita' dejjem is-sitwazzjoni tibqa' favur il-konvenut. *"L'imputazione puo farsi dal creditore allorché il debitore non dichiara nell'atto del pagamento quale debito vuol soddisfare... Il silenzio del debitore nell'imputazione fatta dal creditore nella quittance (u l-innument rilevanti hi dak tal-pagament) equivale ad accettazione da sua parte quante le volte quest' ultimo non abbia agito con dolo o con sorprese, impegnando cioè, raggiri per far condiscendere il debitore ad una imputazione per lui dannosa*

ovvero profittando dalla sua ignoranza per indurlo ad accettare quello che non avrebbe mai accettato con cognizione di cause" (Ricci - Corso di Diritto Civile - Vol. VI, pg 347 et seq). Il-Qorti, kif fuq spjegat, ma tirravviza l-cbda element ta' qerq jew sorpresi da parti tar-rappreżentant legali tal-kreditur, intiż biex jinfluwenza lid-debitur kif rappreżentat biex jaddotta imputazzjoni ta' pagament mod jew iehor. Kif lanqas ma tirravviza x' injoranza invincibbli tal-fatti. Jirrizulta infatti il-kuntrarju;

Il-Qorti tasal għall-konkluzjoni illi l-imputazzjoni tal-pagament saret bi ftehim bejn il-kreditur u d-debitur. *"Quando l-imputazione e' stata fatta per concorso di volonta' e' inoppugnabile, ciò vuol dire che vi e' pagamento definitivo, dunque estinzione totale o parziale del debito su cui il pagamento e' stato fatto"* (Laurent - Obligazioni - vol. XVII, pg.436 et seq. Ara wkoll Borsari, Commentario del Codice Civile - Volume Terzo, pg. 699 et seq);

L-imputazzjoni tal-pagament magħmula bil-konkors tal-kontraenti hi finali u ma tistax tiġi kkontestata, lanqas minn terzi. Aktar u aktar ma tistax tiġi opposta mill-kreditur jew mid-debitur;

Għal dawn il-mottivi l-Qorti tiddeċidi l-kawża billi tilqa' l-eċċezzjonijiet tal-konvenut u tiċhad it-talbiet ta' l-attur bl-ispejjeż kontra tiegħu.

